

ሰንበት ዘጳራቅሊጦስ

ሰነ ፩ 2006 ዓ.ም. (6/8/2014)

መዝሙር: “ይትፈሳሽ ሰማይ ወትትሐሰይ ምድር. . . .

ጳራቅሊጦስ ለክሙ ዘኢይክል ዓለም ነሚኦቶ መንፈስ ጽድቅ ጳራቅሊጦስ

ንባባት: 1ቆሮ 12:3-13፣ 1ኢጥ. 1:1-5፣ ግ.ሐ. 2:1-11፣ ዮሐ. 20:19-23።

ሰብከት:

1. ወመንፈስክ ቅዱስ ኢታውጽእ እም ላዕሌየ እስየኒ ፍሥሐ ወኦድኅኖተክ ወመንፈስ ዓዚዝ አጽንግኒ” “ቅዱስ መንፈስካውን አይተግድፈኒ፣ ሓጎስ መድኅንካ ምለሰለይ፣ ፈትየ ክእዘዘካ ደግፈኒ” መዝ. 51:11~12.
2. “ዛቲ ዕለት እንተ ገብረ እግዚአብሔር፣ ንትፈሳህ ወንትሐሰይ ባቲ፣ ኦእግዚአ ኦድኅንሶ” “እታ እግዚአብሔር ዝገበራ መዓልቲ እዚአ እያ፣ ብእአ ንተሓጎስን ባህ ይበለናን፣ ኦእግዚአ አዓውተና” መዝ. 118:24

ጳንጠቆስጦ ማለት ሓምሳ፣ ሸውዓተ ሶምን እተደመሮ ሓደ መዓልቲ፣ ሓምሳ መዓልታት ድሕሪ ትንሣኤ ማለት እዩ። አይሁድ “ሻቫት” “Shavuot” ብዓል ሰሙናት፣ ብዓል ቀውዒ ወይ ብዓል መጀመርያ ፍረ ኣብ ጊዜ ቀውዒ ይብልዎ። ዝኾነ ስም ወይ ትርጉም ንሃቦ ብዓል ጳራቅሊጦስ ዘመልክቶ ናይ ምጽባይ መጨረሻ ጊዜ ከም ዝበጽሖን ናይ ሓደ ብተስፋ ዝጸበይዎ ዝነበሩን ምእንትኡ ኢሎም ሓደ ነገር ዝገበሩሉ ኣብ ፍጻሜ ከምዝበጽሖ ዘርኢ እዩ። ንአይሁድ ናይ እዋን ቀውዒ መጀመርያ ፍርያት እዩ። ንክርስቲያን ብተመሳሳሊ ናይ ኢየሱስ ዓበይቲ ስራሓት፣ ናይ ሕማማቱ፣ ናይ ሞቱን ትንሣኤኡን መጀመርያ ፍረ ዝኾነ~መንፈስ ቅዱስ ዝወረደሉ እዩ።

ኣብዚ ንኹልና አመንቲ ሓደ ትምህርቲ ኣሎ ማለት ኣብ ሕይወት ምጽባይ ዝብሃል ኣሎ። ከምቲ ሓዋርያት ዝተጸበይዎ ምጽባይ፣ እናጸለኻ ምጽባይ ብምሉእ ልብኻን አእምሮኻን ኣብቲ እትጽበዮ ገርካ ምጽባይ። ንሓምሳ መዓልቲ ተጸቢና ሎሚ ነብዕል ኣሎና። “ሓዋርያት ኩሎም ኃቢሮም ብሓንሳእ ኣብ ሓደ ቤት ነበሩ” ይብለና ግ.ሐ.። እዚ ፍሉይን ዓቢ ነገርን የስምዕ። ገለ ሰባት ምስ ከምኡም ዘመሰሉ ሰባት ክእከቡ ክጽልዩ ጥቕሙ አይርእይዎን። ሰንበት ሰንበት ብሓባር ኣብ መአዲ ክርስቶስ ምጽንባር አድላይነቱ አይርእይዎን። ዳርጋ ኣብ ቤተ ክርስቲያን ምጽላይ አየድልን ይብሉ። እዚ ግን ከም ንሓደ ሰብ ኣብ መርዓ ወይ ቀብሪ ሓውካ/ሓፍትኻ አይመጽእን እየ ከም ምባል እዩ። አይመጽእን ንዝበለ እንታይ ከም እንብሎ ወይ ብኸመይ ከም እንርእዮ ኩልና ንፈልጦ ኢና።

እቶም ሓዋርያት ብሓደ ተአኪቦም ነበሩ፣ ኢየሱስ እውን ኣብ ብዙሕ አጋጣሚ ይእከብ ነሩ። ሓዋርያት አስር መምህሮምን ስርዓት አይሁድን ብምኽታል ኣብ ኣብያተ ጸሎታት አይሁድ ኣብ ነፍሲ ወከፍ ቀዳም ይእከቡ ነሮም። አድላይን ከምዝኾነን እኳ ድኦ ፍሉይ ነገር ከምዝኾነ ርእዮም ይእከቡ ነሮም። ሎሚ እውን አሽሓት ከየቋረጽና ሰንበት ሰንበት ብሓደ ንእከብ። ኣብ ምእካብ ብዙሕ ቍምነገር ኣሎ መጀመርያ ንአምላኽ ክትሰምዕ ዕድል ይህበካ፣ ንኸማና ሰብ ክንረክብ ባብ ይኸፍት፣ ጸገማት ኣብ አኸባ ይፍትሑ፣ ኣብ አኸባ ብዙሕ ትፍልጥ፣ ምእካብ ሓይሊ ይህበካ ኣብ እንስሳ እኳ ብሓንሳብ እንተለዎ ዋኒን አይደፍረንን አሸንኳ ሰብ። ኣብ ዝሓበረ ህዝቢ ጸገም ብዙሕ

አይኮነን አብ ዝተፈላለየ አመት አድሕድ አብ ዘይብሉ ግን ጥፍአት ምብትታን አሎ። ሓዋርያት አብቲ ጽንኩር እዋን ብሓደ ነሮም ኩሉ ጊዜ ብሓደ መንፈስን ልብን ይጉዓዙ ነሮም እዚ ግን ዝተፈላለየ ርኢቶ ጠባይ አካይሃ አይነበሮምን ማለት አይኮነ። ልዕሊ ኹሉ ንኢየሱስ አንቢሮም ይጉዓዙ ስለ ዝነበሩ ፍልልያቶም ክፈትሑ ጸገም አይነበሮምን። እዚ አብ ብዓል ጳራቅሊቶስ ብዝያዳ ብግሉጽ ንርእዮ።

አብ ቋንቋ አይሁድ ቤተ ክርስትያን ዝብል ቃል ክንርእዮ ከሎና “ምእካብ” እዩ ዘስምዕ። አባል ቤተ ክርስትያን ማለት ተአኪብካ ምኽአል ማለት እዩ። ክርስትያን ክንእከብ ብሓደ ኮና ንአምላኽ ክንዝክር ክንጽሊ ባህርና እዩ። ሃይማኖትና ናይ በይንኻ ጥራሕ ገርካ እትርእዮ አይኮነን። በይንኻ ብዘይ ብጻይ ምዃን ናይ ክርስትያን አይኮነን። ንሕና ህዝበ እግዚአብሔር ኢና ከነምልኾ ኢልና ኽክ ብሓባር ንእከብ። ስለዚ እዩ ኩሎም ሓዋርያት ብሓባር መንፈስ ቅዱስ ክወርድ እንከሎ ብሓባር ተአኪቦም ዝነበሩ።

ዓሰርተ ሓደ ሓዋርያትን ምስ ገሊኤን አንስትን ምስ ማርያም አደ ኢየሱስን ምስ አጎቶቱን ሓቢሮም ክጽልዩ እንከለዉ አብ ልዕሊ ነፍሲ ወከፎም መንፈስ ቅዱስ ወሪዱ። አብ ሓደ ቤት ምስተአከቡ፣ አብ ሓደ ልብን አእምሮን መንፈስን ምስ ኮኑ መንፈስ ቅዱስ ወሪድዎም። “ብሃንደበት ከአ ኸም ሓደ ብርቱዕ ሃቡባላ ንፋስ ካብ ሰማይ ድምፂ መጸ ነታ ተቐሚቶምላ ዝነበሩ ቤትውን መልአ”። ንሳቶም አብ ሓደ ቤት እዮም ነሮም ግን ድምጺ ንፋስ ንምልእታ እታ ቤት መልአ። ካብዚ እንታይ ክንብል ንኸእል? እንታይ እዩ ሉቃስ ክብለና ደልዩ ዘሎ? ነቲ ማርያም መግደላዊት ሓደ እዋን ንእግሪ ኢየሱስ በቲ ክቡር ጨና አልባስጥሮስ ዝቐብአቶ እሞ እቲ ዝነበርዎ ቤት በቲ ጽቡቕ ጨና ዝመልአ (ሉቃ 12:3) ከምኡ ክሕብረና ኢሉድዩ?

ብዙሕ ምምርማር አየድልን እዩ ብሕጽር ዝበለ መንፈስ ቅዱስ ከም ክቡር ምኡዝ ጨና፣ ጨና ሓቀኛ ፍቕሪ አብ ሓደ ቤት ጥራሕ ዘይኮነ አብ ኩሉ ከበጽሕ እዩ ዝድሊ። እቲ ኢየሱስ ዘምጽአ ምዑዝ ጨና ፍቕሪ አብ ኩሉ ክርንዓት ዓለም ክበጽሕ ኩሉ ፍጡር ከስተማቕሮ አቐዲሙ ነጊሩ ነሩ እዩ (ማር 13:9)። መንፈስ ቅዱስ አብ ሓደ ቤት ምስተአከቡ ወሪዱ እቲ ዝነበርዎ ቤት ከአ ብድምፂ ንፋስ መሊኡ ይበለና። ንአምላኽ ዝበቅዕ ሕይወት እንተ ለበስና እሞ ብሓደ እንተ ጸለና መንፈስ ቅዱስ ብጸጋታቱ ክመልአና አይጽግሞን እዩ። ሕይወትና ክነጽሕ ካብቲ መኸላእታ መንፈስ ቅዱስ ኹይኑ ዘሎ ክንወጽእ እሞ አብቲ መንፈስ ቅዱስ ዝመልአ ቤት ክንአቱ ሎሚ እሞኑ እዩ።

አብቲ ተአኪቦምሉ ዝነበሩ ቤት አብ ልዕሊ ነፍሲ ወከፎም “ልሳን ሓዊ ዝመስል ድማ ተራእዮም፣ ተመቓቕሉ ኸክ አብ ልዕሊ ነፍስ ወከፎም ዓለበ” ይብል። አብዚ ስራሕ መንፈስ ቅዱስ አብ ልዕሊ ነፍስ ወከፎም ከመይ ኢሉ ከምዝወረደ እዩ ዝገልጸልና። ኢየሱስ ንሓዋርያቱ ኩሉ ስልጣን ሂብዎም “ንስኹም ዝአሰርክምዎ እሱር ንስኹም ዝፈታሕክምዎ ፍቱሕ” እናበለ ስልጣን ሓላፍነትን ሂብዎም። ሓዊ ህላዌ አምላኽ አብ መንጎ ህዝቡ እዩ ዝገልጽ። አብ ብሉይ ኪዳን እንተ ረኤና አብ ዘጽአት ንሙሴ አብ ደብረሲና አብቲ ዝነድድ ዝነበረ ሓዊ ተርእይዎ፣ ንእስራኤላውያን አብ ጉዕዞ ምድረ ተስፋ ብለይቲ ብሓዊ ብነደ እሳት ይመርሖም ከምዝነበረ ነንብብ እዚ ኹሉ አምላኽ ምስአም ከምዘሎ ንምግላጽ እዩ። አብ መዓልቲ ጳራቅሊቶስ ብአምሳል ሓዊ አብ ልዕሊ ነፍሲ ወከፎም ወሪዱ። እዚ ዝነግረና ሎሚ እውን አብ ልዕሊ ነፍሲ ወከፍና ከምዝወርድ ሓንትስ አብ ሓደ ቤት አብ ሓደ መንፈስ ንሃሉ እምበር። ንነፍስ ወከፍና ነናትና ህያብ ተዋሂብና ኢና ዘሎና።

ሓዋርያት አብ ልዕሊ ነፍሲ ወከፎም መንፈስ ቅዱስ ምስ ዓለቦም ብኻልእ ቋንቋታት ኪዛረቡ ጀመሩ። ናይ ምዝራብ ህያብ ተዋህቦም እዚ መጀመርያ ህያብ መንፈስ ቅዱስ እዩ። አብዚ

ከንገዘኛ ዘሎና እቲ ኣብ ልዕሊ ሓዋርያት ዝዓለበ እቲ ኣብ ልዕሊ ማርያም ዘጽለለ ቃል ኣምላኽ ኣብ ከርሳ ሓዲሩ ከማና ሰብ ዝገበረ እዩ። ኣብ ማርያም እቲ ቃል ሥጋ ኮነ ኣብ ልዕሊ ሓዋርያት ቋንቋ ኮነ። ኢየሱስ ቃል ኣምላኽ ንርእሱ ሰናይ ዜና ሓዋርያት ክሰብከዎ ዝጀመሩ እዩ። መንፈስ ቅዱስ ኣብቶም መንፈሳውያንን ብሓቂ ዝገጥሙን ጥራሕ እዩ ዝሓድር። ሓዋርያት መንፈስ ቅዱስ ኣብ ልዕሊኦም ምስ ወረደ ነቲ ህዝቢ ክሰብኩ ጀሚሮም፤ ኩሉ እቲ ኣብ ኢየሩሳሌም ተኣኪቡ ዝነበረ ብብቋንቋኡ ይሰምዖም ነበር ይብለና ሉቃስ። ኣብ ብሉይ ኪዳን ባቢሎናውያን ዝተፈላለዩ ቋንቋ መፈላለዩ ምኽንያት ናይ ዘይምርድዳእ ኮይንዎም። ኣብ መዓልቲ ጳጳራዊ መስገን ግን ምኽንያት ሓድነት ኮይንዎም። ሓዋርያት ወላ እኳ ዝተፈላለዩ ቋንቋታት ናይ ምዝራብ ህያብ ይንበሮም ኩሎም ኣብቲ ቦታ ዝነበሩ ብብቋንቋኦም እዮም ዝሰምዕዎም ዝነበሩ። ኣብዚውን እንርእዮ እንተሎ ስራሕ መንፈስ ቅዱስ ሓድነት እዩ። ስብከት ሓዋርያት ሓደ ወንጌል ብኹሉ ቋንቋታት ክዝራብ እዩ። ቦቲ እንፈልጦን እንሰምዖን ቋንቋ ክንገረና እንከሎ ምድናቕ መንፈስ ይፈጥረልና።

ኣብ ወንጌል ዮውሐንስ ፍሉይ ዝበለ ነገር ንርእ. መጀመርያ ኣብ መዓልቲ ትንሣኤ እዩ መንፈስ ቅዱስ ኣብ ልእሊ ሓዋርያት ዝወርድ። ኣብዚ ኩሎም ብሓደ እንከለዉ ኢየሱስ ከምዝመጽኦም ይነግረና። ብሓደ ምዃን ኣምላኽ ኣብ መንጎና ከምዝሓድር ይገብሮ። “ክልተ ወይ ሰለስተ ብስመይ ተኣኪቦምሉ ኣብዘለዉዎ ኣነ ኣብ ማእከሎም ኣሎኹ” ይብለና። ሓዋርያት ብሓንሳብ ምስተኣከቡ ወረድዎም። ብሓንሳብ ከለዉ ብሃንደበት “ሰላም ምሳኻትኩም ይኹን” እናበለ ከምዝመጽኦም ነንብብ። ኢየሱስ ኣብዘለዎ ሰላም ኣሎ። ኣብ ሕይወትና ቦታ ክንህቦ እንከሎና ንኹሉ ስቓይን ጭንቅን ሓዲግና ሰላም ፍቕሪ ቅሳነት ንረክብ። ሓዋርያት ኢየሱስ ኣብ መንግሥም ክርከብ እንከሎ ኩሉ ይሕደሱም ነሩ ሎሚ ኣብ መንጎና ንዓድሞ።

መንፈስ ቅዱስ ተቐብሎ እናበለ ኡፍ ኢልሎም ይብለና፤ ኣብ ዘፍጥረት እግዚአብሔር ንቀዳማይ ፍጥረት ብእስትንፋሱ ሕይወት ከምዝሃቦ ይነግረና ሓዲስ ሕይወት ተፈጠሩ። ኢየሱስ ንሓዋርያቱ ኡፍ እናበለ መንፈስ ቅዱስ ከውርደሎም እንከሎ ሓደስቲ ፍጥረት እዮም ኮይኖም። መንፈስ ቅዱስ ምስተቐበሉ ተልእኮን ስልጣንን ተዓዲሎም፤ ብስሙ ኩሉ ክገብሩ ተፈቐድሎም። ነቲ ኢየሱስ ዝገብሮ ዝነበረ ክገብሩ ሓላፍነት ተቐቢሎም።

ሓደ ካብቲ ዝዓበዩ ተልእኮ ሓዋርያት ንሰውነት ክርትስቶስ ዝኾነት ቤተ ክርስትያን ከሕውይዎ ክሕድስዎ ሕይወት ክህብዎ እዩ። ኢየሱስ ኣብ ዓለም ዝመጽኦ ንሕና ሕይወት ክንረክብ ኣብ ጸጋ ኣምላኽ መታን ክነብር እዩ። ሎሚ ነዛ ሰውነት ኢየሱስ ዝኾነት ቤተ ክርስትያና ሓካይማን ፈወስታን ንሕና ኢና። ነቲ ብመንፈስ ቅዱስ ዝተሞህበና ጸጋ ተጠቐምና ከይትሓምም ከይትፈላለ፤ ከይትደክም እንኣልያን እንሕግዛን ንሕና ኢና። ኣብቲ እንወፍሮ ተልእኮ ወንጌል ነፍሲ ወከፍና ነናትና ህያባት ዝተወሃብና ኢና። ህያባትና ዝተፈላለዩ ዓላማናን ትምህርትናን ግን ሓደ እዩ። ከምቲ ቅ. ጳውልሶ ዝብለና ዝተፈላለዩ ኣካላት ሰውነትና ዘሎና ግን ኣብ ሓደ ሰውነት ዝኾነ ከምኡ ኢና። ነዚ ኣምላኽ ዝሃበና ህያባት ኣብ ኣገልግሎት ኣምላኽን ኣሕዋትና ክነውዕሎ ትሑዛት ኢና።

ብዓል ጳጳራዊ መስገን ናይ ተሓድሶን ናይ ተልእኮን ዕለት እዩ። ንኢየሱስ ክንልኣኽ እሺ ኢልና መንፈሱ ዝኾነ መንፈስ ቅዱስ እንቕበለሉ ከምኡ ወንጌሉ ኣብ ኩሉ እነብጽሓሉ ዕለት እዩ። ቀዳሲና ዝኾነ መንፈስ ቅዱስ ልብና ሕይወትና ማኅደሩ ክንገብሮ ክሕግዘና እና ጸለና ብዓልና ነኽብር።

ብሩኽ በዓል ጳጳራዊ መስገን

ኣባ ንጉሠ ፍሥሓ